

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕವಿತಾರ್ಕಿಕಸಿಂಹ ಸರ್ವತಂತ್ರಸ್ವತಂತ್ರ  
ಶ್ರೀಮದ್ವೇದಾಂತದೇಶಿಕ ವಿರಚಿತಂ ಮಹಾಕಾವ್ಯಂ

|| ಯಾದವಾಭ್ಯುದಯಃ ||

|| ದ್ವಾದಶಃಅ ಸರ್ಗಃ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜಮಹಾದೇಶಿಕೇ

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the Baraha font.

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಯಾದವಾಭ್ಯುದಯಃ ॥

॥ ದ್ವಾದಶಃಅ ಸರ್ಗಃ ॥

ತಥಾವಿಧಾನಂದಮಹಾಪಯೋಧೇಃ

ತರಂಗವೃತ್ತಾ ಭಜತೋಽವತಾರಾಃ |

ಅಶೇಷರೂಪೇಷ್ಟನುರೂಪರೂಪಾ

ದೇವೀ ಜಗನ್ನೇತುರನುಪ್ರಜಜ್ಞೇ || ೧೨.೧ ||

ಸಾ ತಸ್ಯ ನಿತ್ಯೋದಿತದಿವ್ಯಧಾಮ್ನಃ

ಪತ್ಯಃ ಪ್ರಿಯಾ ಭಾನುಮತಃ ಪ್ರಭೇವ |

ಅಧ್ಯಾಸಿತುದ್ವಾರವತೀಮದೂರಾತ್

ವ್ಯಕ್ತಿಂ ಶುಭಾಂ ಪ್ರಾಪ ವಿದರ್ಭದೇಶೇ || ೧೨.೨ ||

ಶಿಖಿಂಡಕಂ ನಿಷ್ಪ್ರತಿಮಂ ಶ್ರುತೀನಾಂ

ಶೃಂಗಾರಲೀಲೋಪಮವಿಶ್ವಕೃತ್ಯಂ |

ಅಧೀಯತೇ ತನ್ಮಿಥುನಂ ಸ್ವಭಾವಾತ್

ಅನ್ಯೋನ್ಯಜೀವಾತುಮನನ್ಯಭೋಗ್ಯಂ || ೧೨.೩ ||

ದಯೇವ ನಿತ್ಯಂ ದಯಿತಾ ತ್ರಿಧಾಮ್ನಃ

ಸರ್ವೇಷು ಭಾವೇಷು ಸಮಾನಭಾವಾ |

ಪರಾವರಾಣಾಂ ಜನನೀ ಪ್ರಜಾನಾಂ

ಆಸೀದ್ವಿದರ್ಭಾಧಿಪತೇರಪತ್ಯಂ || ೧೨.೪ ||

ಮಹೀತಲಾನ್ಮೈಥಿಲಸೀರಕೃಷ್ಣಾತ್

ಕ್ಷೀರೋದಧೇರಾಹಿತಮಂಥಶೈಲಾತ್ |

ಭೃಗೂದ್ವಹಾತ್ಪ್ರಾಪ್ತಿಯತಿಮತಶ್ಚ ಯಾಽಭೂತ್  
ಸಾ ಭೀಷ್ಮಕಾದಭ್ಯುದಿಯಾಯ ಭೂಯಃ || ೧೨.೫ ||

ಅಮನ್ಯತೈನಾಂ ತನಯಾಂ ಸ ರಾಜಾ  
ರುಕ್ಮಶ್ಚ ವೋಹಾದನುಜಾಮಜನ್ಯಾಂ |  
ಯಾಮೇಕಪತ್ನೀಮನಘಸ್ಯ ಪುಂಸಃ  
ಪ್ರಜಾಸೃಜಾಂ ಮಾತರಮಾಮನಂತಿ || ೧೨.೬ ||

ತ್ಯಕ್ತ್ವಾ ಪರಾಃ ಸ್ಮಿ ಗುಣಣರಾಶಿರೇನಾಂ  
ಶರಣ್ಯಭೂತಾಂ ಶರಣಂ ಪ್ರಪೇದೇ |  
ಪ್ರಾಯೇಣ ದೋಷೈರವಿವಿಕ್ತವಾಸಾತ್  
ಭೀತಃ ಸ್ವಯಂ ಭೀಷ್ಮಕರಾಜಕನ್ಯಾಂ || ೧೨.೭ ||

ಆರಬ್ಧದೇಹಾಮಿವ ಭಾಗಧೇಯೈಃ  
ಅಕ್ಷೀಣೆ ಲಕ್ಷ್ಯಾಂತರತೋ ನಿಯಂತ್ರೀಂ |  
ಸುತಾಮಿಮಾಂ ಪ್ರಾಪ್ಯ ಸುಧಾಮಿವಾನ್ಯಾಂ  
ಅಮರ್ತ್ಯಕಲ್ಪಾ ಪಿತರಾವಭೂತಾಂ || ೧೨.೮ ||

ಅನನ್ಯವೃತ್ತಾ ಘನತಾಮುಪೇತೈಃ  
ಅಪ್ರೌಢಸೂರ್ಯೇಂದುಮಯೂಖಿಜಾಲ್ಯೈಃ |  
ಸುವರ್ಣರತ್ನೈರಥವಾ ಪ್ರಕ್ಲೃಪ್ತಾಂ  
ಸುತಾಂ ಸುಜಾತಾಕೃತಿಮನ್ವಭೂತಾಂ || ೧೨.೯ ||

ಮಹೀಯಸೀಂ ಮಂಗಲದೀಪಮಾಲಾಂ  
ವಿದ್ಯುತ್ಪ್ರಕಾಶಾ ವಿದಧೇ ಕುಮಾರೀ |  
ಆಕಲ್ಪರತ್ನಾಂಶು ತಿರಸ್ಕರಿಣ್ಯಾ  
ದೀಪ್ತ್ಯಾ ರಜನ್ಯಾಮಪಿ ದೀನಭಾಸಂ || ೧೨.೧೦ ||

ಕಲಾಮಿವಾರ್ಧಾಮಕಲೋರಧಾಮ್ನಃ  
ಪುಣ್ಯೋದಯಾನಾಮಿವ ಪೂರ್ವಚರ್ಯಾಂ |

ಪ್ರರೋಹವೇಲಾಮಿವ ಕಾಂತಿವಲ್ಲಾಃ  
ಪ್ರೈಕ್ಷಂತ ಶುದ್ಧಾಂತಮೃಗೀದೃಶಸ್ತಾಂ || ೧೨.೧೧ ||

ಆತ್ಮಾಧಿಕಾರಾದಧಿಕಾಮವಸ್ಥಾಂ  
ಅಯತ್ನತೋ ನೂನಮವಾಪ್ತುಕಾಮಾ |  
ವಾರ್ತಾನಭಿಜ್ಞೇ ವಯಸಿ ಸ್ಥಿತಾಂ ತಾಂ  
ವಾಗ್ಧೇವತಾ ವಂದಿಮುಖೇ ವವಂದೇ || ೧೨.೧೨ ||

ಪ್ರದಿತ್ಸಮಾನೇನ ಹರೇರಭೀಷ್ಟಂ  
ಕಾಮೇನ ಸಾ ಕಲ್ಪಲತೇವ ಸೃಷ್ಟ್ವಾ |  
ಪಿತ್ರೋರಿವಾನನ್ಯದೃಶಾಂ ಪ್ರಜಾನಾಂ  
ಆಶಂಸಯಾ ಸಾರ್ಥಮವಾಪ ವೃದ್ಧಿಂ || ೧೨.೧೩ ||

ಪದ್ಮಾದಿರೇಖಾಪ್ರಥಮಾನಭೂಮಾ  
ನಿರ್ಧಾರ್ಯಮಾಣಾ ನಿಗಮೈರಭಿಜ್ಞೈಃ |  
ತದಂಘ್ರಿವಿನ್ಯಾಸಮಿಷೇಣ ಜಜ್ಞೇ  
ಭೂಮೇಸ್ತದಾ ಭೂಷಣಪಂಕ್ತಿರಗ್ರಾ || ೧೨.೧೪ ||

ಅದೃಶ್ಯಭೇದೈರತಿಸೂಕ್ಷ್ಮಭಾವಾತ್  
ಜಜ್ಞೇ ಜಗನ್ಮಂಗಲತಾಂ ದಧಾನೈಃ |  
ವಿಹಾರಲೌಲ್ಯಾದ್ವಿಷಯೇಷು ತಸ್ಯಾ  
ಗತೇಷು ವಾಕ್ಯೇಷು ಚ ನೃತ್ತಗೀತೈಃ || ೧೨.೧೫ ||

ಯದಪ್ಸರಃ ಪಾಣಿಸರೋಜಮುಕ್ತಂ  
ಪ್ರಸೂನವರ್ಷಂ ನಿಪಪಾತ ತಸ್ಯಾಂ |  
ಅಪೂರಿ ತಸ್ಯೈವ ರಜೋಭಿರಗ್ರಾಃ  
ಅಪಾಂಸುಲಾ ಪಾಂಸುವಿಹಾರವಾಂಛಾಂ || ೧೨.೧೬ ||

ಯದೃಚ್ಛಯಾ ತತ್ರ ಪರಾಗಜಾಲೈಃ  
ಯಾನೇವ ಸಾ ಕೇಲಿಗೃಹಾನಕಾರ್ಷೀತ್ |

ತತಃ ಪರಂ ತ್ವಷ್ಟುರಮೀ ಸಮೀಚೀ  
ಮಹೇಂದ್ರಶಾಲಾವಿಧಿಮಾತ್ಯಕಾಽಭೂತ್ || ೧೨.೧೭ ||

ಚತುರ್ದಶೈತಾನಿ ಜಗಂತಿ ಯಸ್ಯಾಃ  
ಕ್ಷೇಮಾಶ್ರಿತಂ ಕ್ರೀಡನಕಂ ಬಭೂವ |  
ಪರ್ಯಾಪ್ತಲೀಲಾ ಮುಮುದೇ ತದೈಷಾ  
ಪಾಂಚಾಲಿಕಾ ಪಂಜರಶಾರಿಕಾದೈಃ || ೧೨.೧೮ ||

ಆಸ್ವಾದನೀಯಾನ್ಯಧಿಕಂ ಶ್ರುತೀನಾಂ  
ಮುಗ್ಧಾಭಿಜಾತಾನಿ ವಚಾಂಸಿ ತಸ್ಯಾಃ |  
ಪ್ರಾಯೇಣ ಲೌಲ್ಯಾದಧಿಕೃತ್ಯ ಖಿನ್ನಾ  
ವಿಧಿಪ್ರಿಯಾ ವ್ಯಾಹರತಾನ್ಯ ಭಾಷಾಃ || ೧೨.೧೯ ||

ಅವಿಪ್ಲವ್ಯಾಕರಣಾನಿ ತಸ್ಯಾಃ  
ಕ್ರಮೇಣ ಶಿಕ್ಷಾನಿಯತಾಕ್ಷರಾಣಿ |  
ಅನುಶ್ರವಾಣಾಮನಘಪ್ರವೃತ್ತೇಃ  
ಆದೇಶದಾಯೀನಿ ವಚಾಂಸ್ಯಭೂವಃ || ೧೨.೨೦ ||

ವಿಭೂತಯಸ್ತತ್ರ ವಿಶಾಂಪತೀನಾಂ  
ಆತ್ಮೀಯಯಾ ದೇವತಯಾಽವತೀರ್ಣಾಃ |  
ಸ್ವಚಿಹ್ನಭೇದಾಃ ಪರಿಬರ್ಹಯಂತ್ಯಃ  
ಪ್ರಪೇದಿರೇ ತತ್ಪರಿವಾರಭಾವಂ || ೧೨.೨೧ ||

ವೇದಾಲವಾಲೇ ವಿಹಿತಸ್ಥಿತಿಂ ತಾಂ  
ರಮ್ಯಪ್ರತಾನಾಮಿವ ರತ್ನವಲ್ಲಿಂ |  
ಸ್ತನಾದಿಲಕ್ಷ್ಯಸ್ತಬಕಾದಿಚಿಹ್ನೈಃ  
ಆವಿಷ್ಕೃತಂ ಯೌವನಮಾವಿವೇಶ || ೧೨.೨೨ ||

ತದೀಯಸರ್ವಾಂಗಜುಷೋರಗಾಧಂ  
ಸೌಂದರ್ಯಲಾವಣ್ಯ ಸುಧಾಸ್ರವಂತೈಃ |

ಮಮಜ್ಜುರಾಪತ್ಯ ದೃಶಃ ಸಖೀನಾಂ  
ಅನೋನ್ಯಸಂಭೇದಮಪೂರ್ವತೀರ್ಥಂ || ೧೨.೨೩ ||

ನಿಶೇವ ಚಂದ್ರೇಣ ಘನವ್ಯಪಾಯೇ  
ನೈಸರ್ಗಿಕೀ ಬುದ್ಧಿರಿವ ಶ್ರುತೇನ |  
ಫಲೇನ ಸಾ ನೀತಿರಿವಾಪ್ರಮಾದಾ  
ಯಕ್ತಾ ಬಭೌ ನೂತನಯೌವನೇನ || ೧೨.೨೪ ||

ಆಲಕ್ಷ್ಯಸಂಲಾಪಲವೈರಪಾಂಗೈಃ  
ಅಂಗೈರನಂಗೋದಯಪೂರ್ವರಂಗೈಃ |  
ವಿಯಾತಮುಗ್ಧೈರಪಿ ವಿಭ್ರಮೈಃ ಸಾ  
ವಿಲಕ್ಷಯಾಮಾಸ ವಿಭೂಷಣಾನಿ || ೧೨.೨೫ ||

ಅಮುಕ್ತಕೌಮಾರಯುವತ್ವಸೀಮ್ನಾ  
ಕಾಂತ್ಯಾ ಬಭೌ ಕಲ್ಪಿತರಾಗಭೂಮ್ನಾ |  
ಜರತ್ಪಲಾಶ ಪ್ರಸವಾನುಷಕ್ತಾ  
ಪ್ರತಾನಿನೀ ಪಲ್ಲವಸಂಪದೇವ || ೧೨.೨೬ ||

ಪ್ರಸಾಧನಾನಾಂ ಪರಿಕರ್ಮ ದಿವ್ಯಂ  
ವಿಜೃಂಭಣಂ ವಿಭ್ರಮಜಾಲಕಾನಾಂ |  
ವಯಃ ಶುಭಂ ವಾಮದೃಶಶ್ಚ ಕಾಶೇ  
ಪಶ್ಯದ್ವೃಶಾಂ ಭಾಗ್ಯಮನನ್ಯಭೋಗ್ಯಂ || ೧೨.೨೭ ||

ಅವಾಪ್ಯ ಸಾ ಮುಗ್ಧದಶಾಮಪೂರ್ವಾಂ  
ಅವ್ಯಾಜಲೀಲಾಗತಿರಾಬಭಾಸೇ |  
ರಮ್ಯಾ ರಮೋತ್ಪತ್ತಿದಶಾವಿಶೇಷಾತ್  
ಜಾಂಬೂನದೀ ಜಂಗಮಪದ್ಮಿನೀವ || ೧೨.೨೮ ||

ತಸ್ಯಾಸ್ತನುಂ ವರ್ಣಯತೋ ಮಮೈವಂ  
ಹೀನೋಪಮಾ ದೋಷಪದಂ ನ ವಿಂದೇತ್ |

ನಿದರ್ಶನಂ ತೈರಪಿ ನಿತ್ಯದೃಷ್ಟಂ

ಯೇಷಾಂ ನಿಕರ್ಷೋಽಪಿ ಗುಣೋ ಯತಃ ಸ್ಯಾತ್ || ೧೨.೨೯ ||

ತಾರೇಣ ತಸ್ಯಾಶ್ಚಿಕುರಾಂಧಕಾರೇ

ತಾರಾಯಿತಂ ವೌಕ್ತಿಕಜಾಲಕೇನ |

ಪ್ರಾಯೇಣ ಯೋಽಸೌ ಪ್ರಲಯಾವಸಾನೇ

ನಿಶೀಢಸೃಷ್ಟೇರಭವನ್ನಿದಾನಂ || ೧೨.೩೦ ||

ದ್ಯುತಿಂ ಶಿಖಾರತ್ನಸಹಸ್ರರಶ್ಮೀಃ

ಜ್ಯೋತ್ಸ್ನಾಂ ಚ ಮುಕ್ತಾಫಲಜಾಲಜಾತಾಂ |

ತತ್ಕುಂತಲಶ್ರೇಣಿಮಯೀ ತಮಿಸ್ರ-

ಮೈತ್ರೀಂ ದಧೌ ಮನ್ಮಥಜಾಪಮೌರ್ವೀ || ೧೨.೩೧ ||

ಮುಖಾಬ್ಜಸೌಂದರ್ಯಮಧುದ್ವಿರೇಫಾಃ

ಕಾಂತ್ಯಾಪಗಾಶೈವಲ ಪುಂಜಕಲ್ಪಾಃ |

ಶೋಣೇನ ಚೂಡಾಮಣಿನಾ ಸಸಂಧ್ಯಾಂ

ತಮೀಮಪುಷ್ಯನ್ನಲಕಾಸ್ತದೀಯಾಃ || ೧೨.೩೨ ||

ಶರತ್ಪ್ರಸನ್ನೇಂದುಕಲಾಭಿರಾಮಾ

ಲಲಾಟರೇಖಾ ಸುದೃಶೋ ರರಾಜ |

ಕಾಮೇನ ತತ್ಕಾಂತಿಲತಾಸಮೃದ್ಧೈಃ

ಸ್ವಯಂ ಪ್ರಕ್ಲಪ್ತೇವ ಸುಧಾಸ್ತ್ರವಂತಿ || ೧೨.೩೩ ||

ಕಸ್ತೂರಿಕಾಕ್ಲಪ್ತವಿಶೇಷಕಂ ತತ್

ಪಶ್ಯತ್ ಮೃಗಾಂಕೋ ವದನಂ ಮೃಗಾಕ್ಷ್ಯಾಃ |

ವಿಭಾವ್ಯ ತಾದೃಕ್ವರಭಾಗಶೋಭಾಂ

ಕಲಂಕಯುಕ್ತೋಽಪಿ ಜಹೌ ವಿಷಾದಂ || ೧೨.೩೪ ||

ತಾರುಣ್ಯನದ್ಯಾಸ್ತನುವೀಚಿಕಲ್ವೇ

ತದ್ಭ್ರೂಲತೇ ಶಾಂಘನಿದಾನದೃಶ್ಯೇ |

ಅನಂಗವೇದಪ್ರಣವಸ್ಯ ರತ್ಯಾ  
ಲೇಖಾಕ್ಷರಂ ನ್ಯಸ್ತಮಸೂಚಯೇತಾಂ || ೧೨.೩೫ ||

ಪ್ರಸೂತಪದ್ಮೋತ್ಪಲಕಾನನಶ್ರೀಃ  
ಪ್ರಾರಬ್ಧವೀಚೇವಿಭವಾ ವಿಲಾಸೈಃ |  
ದೃಷ್ಟಿಸ್ತದೀಯಾ ದದೃಶೇ ದಯಾದ್ರಾಫ  
ದ್ರಾಘೀಯಸೀ ಮನ್ಮಥದೀರ್ಘಕೇವ || ೧೨.೩೬ ||

ತದ್ಧೃಷ್ಟಿರಾಯಾಮವತೀ ಸುಜಾತಾ  
ಶ್ಯಾವೋಜ್ವಲಾ ಚಾರುವಿಶಾಲಮಧ್ಯಾ |  
ಮನ್ಯೇ ಸಮೇಷ್ಯನ್ಮಧುವೈರಿಲಕ್ಷ್ಯಾ  
ಚೇತೋಭುವಃ ಶಕ್ತಿರಭೂದಮೋಘಾ || ೧೨.೩೭ ||

ನಿಗೃಹ್ಣತೀ ರತ್ನತಿಲಪ್ರಸೂನಂ  
ನಾಸಾ ತದೀಯಾ ನಯನಾಬ್ಧಿಸೇತುಃ |  
ಅಬೋಧಿ ನಿಶ್ವಾಸಸಮೀರಗಂಧೈಃ  
ಅಂತರ್ಗರ್ತಾಃ ವೇದಗರ್ತಾಃ ವಮಂತೀ || ೧೨.೩೮ ||

ನವೇಂದುಸಂಧ್ಯಾಪ್ರಭೃತೀನಿ ಲೋಕೇ  
ನಿರ್ವರ್ಣ್ಯಮಾನಾನಿ ನಿದರ್ಶನಾನಿ |  
ನ ಖಿಲ್ವವಿಂದ೯ ಕಲಯಾಪಿ ತಸ್ಯಾಃ  
ಸ್ಮಿತಾಧರವ್ಯಾಪ್ತಿಕೃತಾಮಭಿಖ್ಯಾಂ || ೧೨.೩೯ ||

ಅಹೇತುರಜ್ಯನ್ನಧರಸ್ತದೀಯಃ  
ಪ್ರಸೂನಮುಕ್ತಾಯಿತಮುಗ್ಧಹಾಸಃ |  
ಲಕ್ಷ್ಮೀಲತಾಯಾ ಲಲಿತೋದಧೇಶ್ಚ  
ಪ್ರವಾಲಯೋಗಂ ಪ್ರಥಯಾಂಬಭೂವ || ೧೨.೪೦ ||

ಮುಖಂ ತದೀಯಂ ವಿರರಾಜ ಮುಗ್ಧಂ  
ಸೌರಭ್ಯಲಾವಣ್ಯಸಮುಚ್ಚಯೇನ |

ವ್ಯವಸ್ಥಿತಾನೋನ್ಯವಿಶೇಷಲೋಭಾತ್  
ಏಕತ್ವಮಾಪನ್ನಮಿವೇಂದುಪದ್ಮಂ || ೧೨.೪೧ ||

ವರ್ಣಾನುಪೂರ್ವೀಸುಭಗೇನ ಕಾಲೇ  
ಭವ್ಯಾಂ ಶ್ರುತಿಂ ಭಾವಯತಾ ಯಥಾವತ್ |  
ತಾರಸ್ಯ ಸಂಸ್ಥಾನಮಿವಾನ್ವಕಾರ್ಷೀತ್  
ಕಂಠೇನ ಸಾ ಕಾಂಚನಕಂಬುಭಾಸಾ || ೧೨.೪೨ ||

ಮಧುದ್ವಿಷಃ ಕರ್ಣಪರಿಷ್ಕಿಯಾರ್ಥಂ  
ಕಾಮಾತ್ಮನಾ ಮಾಲ್ಯಕೃತೇವ ಕ್ಲಪ್ತೇ |  
ಬಭೂವತುರ್ಬಾಹುಲತೇ ತದೀಯೇ  
ಶಂಪಾತ್ವಿಷೌ ಚಂಪಕಮಾಲಿಕೇ ದ್ವೇ || ೧೨.೪೩ ||

ಆಸೀದಧಿಷ್ಠಾನವಿಶೇಷಸೀಮಾ  
ವಕ್ಷೋಜಯೋರಂಕುರತೋರಮುಷ್ಯಾಃ |  
ಮುಕುಂದವಕ್ಷಸ್ಥಲಮುದ್ರಣಾರ್ಹಾಂ  
ಭವ್ಯಾಮವಸ್ಥಾಮಿವ ಭಾವಯಂತೀ || ೧೨.೪೪ ||

ಸಮಾವೃತೌ ಹಾರಮಯೂಖಿಸೂತ್ರೈಃ  
ತಸ್ಯಾಃ ಸ್ತನೌ ಚಾರುತರಾವಭೂತಾಂ |  
ಜಿಗೀಷತಸ್ತತ್ಪ್ರಿಯಚಿತ್ತವೃತ್ತಿಂ  
ಮನೋಭುವೋ ಮಂಗಲಪೂರ್ಣ ಕುಂಭೌ || ೧೨.೪೫ ||

ತಸ್ಯಾಸ್ತದಾ ತದ್ವದಲಕ್ಷ್ಯಮಧ್ಯಂ  
ತನ್ವ್ಯಾಃ ಸ್ತನದ್ವಂದ್ವಮವಾಪ ವೃದ್ಧಿಂ |  
ಕಾಲೇ ಯಥಾ ತತ್ಪ್ರಥಿಮಪ್ರಭೂತಂ  
ಕೃಚ್ಛ್ಕಾದಭೂತ್ ಕೃಷ್ಣಭುಜಾಂತರಾಲಂ || ೧೨.೪೬ ||

ಮಧ್ಯಂ ಕ್ರಶಿಮ್ನಾ ವಿರರಾಜ ತಸ್ಯಾ  
ನಾಭಿಹ್ರದಾನ್ನಾಲಮಿವ ಪ್ರರೂಢಂ |

ಪ್ರಿಯಾಗಮೋದರ್ಕಮಭೂದ್ಯದಗ್ರೇ  
ಕುಚಾತ್ಮನಾ ಕಾಂಚನಪದ್ಮಯುಗ್ಮಂ || ೧೨.೪೭ ||

ಸ್ತೋಕಾನತಾಂಗೀ ಸ್ತನಭಾರಭೂಮ್ನಾ  
ಮುಗ್ಧಾ ಬಭೌ ಮುಷ್ಟಿಮಿತಾವಲಗ್ನಾ |  
ಭೃಂಗಾಭಿನಂದ್ಯೇನ ಗುಣೇನ ಯುಕ್ತಾ  
ಕಾಮಸ್ಯ ಸಾ ಕಾಪಿ ಧನುರ್ನತೇವ || ೧೨.೪೮ ||

ರರಾಜ ಲಾವಣ್ಯತರಂಗರಮ್ಯಾ  
ವಲಿತ್ರಯೀ ಮಧ್ಯಗತಾ ಮೃಗಾಕ್ಷ್ಯಾಃ |  
ಅಂತಃಸ್ಥಿತಾನಾಮಿವ ದರ್ಶಯಂತೀ  
ನಿವೇಶಸೀಮಾಂತಮನುಶ್ರವಾಣಾಂ || ೧೨.೪೯ ||

ಮಧ್ಯೇವಲಗ್ನಂ ಸುದೃಶೋ ವಿಲಗ್ನಾ  
ರೋಮಾವಲೀ ಕಾಮಧನುರ್ಗುಣಾಭಾ |  
ಜಿಗಾಯ ನಾಭೀಸರಸಃ ಸುಜಾತಾಂ  
ಉಲ್ಲಾಸಿನೀಮುತ್ಪಲರೇಣುಪಂಕ್ತಿಂ || ೧೨.೫೦ ||

ಅನುಪ್ರಯಾತಃ ಸ್ವವಶಾಮಭಿಖ್ಯಾಂ  
ಯೂಥೋಜ್ಞತೋ ಯೌವನಗಂಧಹಸ್ತೀ |  
ತದ್ರೋಮರಾಜಿವ್ಯಪದೇಶದೃಶ್ಯಾಂ  
ನೂನಂ ದಧೌ ನೂತನದಾನರೇಖಾಂ || ೧೨.೫೧ ||

ಪ್ರಕಾಶಿತಾವರ್ತರುಚಿಃ ಪ್ರಭಾಬ್ಧೌ  
ನಾಭಿಃ ಸುವೃತ್ತಾ ರುರುಚೇ ನತಾಂಗ್ಯಾಃ |  
ರೋಮಾವಲೀರತ್ನಲತಾನುರೂಪಂ  
ರುಕ್ಮೇಣ ನಿಷ್ಪನ್ನಮಿವಾಲವಾಲಂ || ೧೨.೫೨ ||

ಪೃಥ್ವೀ ಚಕಾಶೇ ಸ್ತನಸಂಪದಸ್ಯಾ  
ಲಾವಣ್ಯಮಂಭೋ ನಿಯತಂ ಚ ತೇಜಃ |

ಶ್ವಾಸೋದಯೋ ಗಂಧವಹಃ ಶುಭಾಂಗ್ಯಾಃ  
ನಾಭಿಶ್ಚ ಮಧ್ಯಂ ಚ ನಭೋ ವಿಭಕ್ತಂ || ೧೨.೫೩ ||

ಗಜೇಂದ್ರಹಸ್ತಾದಿಷು ತತ್ಸಮತ್ವೇ  
ದೂರೇ ಸತಾಂ ದೋಷಗುಣಾವಮರ್ಶಃ |

ಭವಿಷ್ಯತಃ ಶಾ೦ಗಭೃತಸ್ತದೂರೂ  
ಲೀಲೋಪಧಾನೇ ಕಿಮತೋಽಧಿಕೇನ || ೧೨.೫೪ ||

ಮನೋಜ್ಞವೃತ್ತಂ ಮಧುಬುದ್ಬದಾಭಂ  
ಚಕ್ಷುಷ್ಮತಾಂ ಸಾದರದರ್ಶನೀಯಂ |  
ಸ್ವದೇಹಕಾಂತೇಃ ಸವಿಶೇಷದೃಷ್ಟೌ  
ಜಾನುದ್ವಯಂ ದರ್ಪಣತಾಮಯಾಸೀತ್ || ೧೨.೫೫ ||

ಉದೇಷ್ಯತಃ ಪಂಚಶರಸ್ಯ ತಸ್ಯಾಂ  
ಉತ್ಪಾದಯಿಷ್ಯನ್ನಚಿತಂ ನಿಷಂಗಂ |  
ವಿಧಿಃ ಸ್ವಯಂ ಮಾತೃಕಯಾ ಕಿಲಾರ್ಥೀ  
ಜಂಘಾಯುಗಂ ವೀಕ್ಷ್ಯ ಜಹರ್ಷ ತಸ್ಯಾಃ || ೧೨.೫೬ ||

ಅಲಕ್ತಕಾದಪ್ಯಧಿಕಾತ್ಮರಾಗಾ  
ಪದದ್ವಯೀ ಪದ್ಮದೃಶಶ್ಚಕಾಶೇ |  
ಪ್ರಾಚೀನಜನ್ಮಪ್ರಣಯಾನುರೋಧಾತ್  
ಸಂಭಾವ್ಯಮಾನೇವ ಸರೋಜಲಕ್ಷ್ಮ್ಯ || ೧೨.೫೭ ||

ಪಾದಾಂಬುಜೇ ದತ್ತಮಧುಪ್ರಸಕ್ತ್ಯಾ  
ನಿರ್ಣೇಜಯಾಮಾಸ ನಖೇಂದುಕಾಂತ್ಯಾ |  
ಪ್ರಾಯೇಣ ಸಾ ಸತ್ಪಥಮಾಶ್ರಯಂತೀ  
ಪಂಕಾನಸತ್ಸಂಗಭವಾನ್ಪ್ರಧಿವ್ಯಾಃ || ೧೨.೫೮ ||

ತಸ್ಯಾಃ ಪದಾಂಭೋಜ ಮೃಣಾಲಭಾಸಾ  
ಪ್ರಕಾಶಭೂಮ್ನಾ ನಖಮೌಕ್ತಿಕಾನಾಂ |

ಪ್ರಕೀರ್ಣಪುಷ್ಪಾಃ ಸುಧಯಾವಸಿಕ್ತಾ  
ವಿಹಾರಭೂಮ್ಯೋ ಯುಗಪದ್ಭೂವುಃ || ೧೨.೫೯ ||

ಕಲಾಚಿಕಾಂ ಕಾಂಚನಸಾರಕ್ಲಪ್ತಾಂ  
ಕಾಂತೇಃ ಶುಭಾಂ ಕಾಮಪಿ ಕಾಹಲೀಂ ಚ |  
ಶಶಂಕಿರೇನನ್ಯಸಮೀಕ್ಷ್ಯಶೋಭಾಂ  
ಜಗಂತಿ ಜಂಘಾಮವಲೋಕ್ಯ ತಸ್ಯಾಃ || ೧೨.೬೦ ||

ತಸ್ಯಾಃ ಶ್ರುತಿಶ್ರೇಣಿಶಿಖಾಮಣೀನಾಂ  
ಸಕೇಸರಾ ದೀಧಿತಿಭಿರ್ನಖಾನಾಂ |  
ಪ್ರಸಾಧಿಕಾಲೋಚನಭೃಂಗಲೌಲ್ಯಂ  
ಪದ್ಮದ್ವಯೀ ಪಾದಮಯೀ ನಿರಾಸ || ೧೨.೬೧ ||

ಮುಖೇಂದುನಿಷ್ಯಂದನಿಭೈರಮುಷ್ಯಾಃ  
ಮಂದಸ್ಮಿತೈರಿಂದುರವಾಪ್ತಮಾಂದ್ಯಃ |  
ಪ್ರಾಯಃ ಪ್ರಭೂತಾದ್ಭುತಕಾಂತಿಲೋಭಾತ್  
ನಖಾತ್ಮನಾ ತತ್ಪದಮೇವ ಭೇಜೇ || ೧೨.೬೨ ||

ಅಲಕ್ಷಿ ದೇವೈರವತಾರಲಕ್ಷ್ಯಾಃ  
ತಸ್ಯಾಃ ಶುಭಾ ಪಾದನಖೇಂದುಪಂಕ್ತಿಃ |  
ಆಗಾಮಿಕಲ್ಪೇಷ್ಟಧಿಕಾರಲೋಭಾತ್  
ತಾರಾವಲಿಸ್ತತ್ಪದಮಾಶ್ರಿತೇವ || ೧೨.೬೩ ||

ಯಾತೇನ ಮಂಜೀರರವೈಶ್ಚ ತಸ್ಯಾಃ  
ಪ್ರಾಯಃ ಪರಾಭೂತಗತಿಪ್ರಣಾದಾಃ |  
ಶಿಕ್ಷಾವಿಶೇಷಾರ್ಥಮಿವಾಧಿಚಕ್ರುಃ  
ಪಾದಾನುವೃತ್ತಿಂ ಪ್ರಣಯೇನ ಹಂಸಾಃ || ೧೨.೬೪ ||

ರರಾಜ ದಿವ್ಯೈರಧಿರಾಜಚಿಹ್ನೈಃ  
ಶ್ಲಾಘಾಪದಂ ತತ್ಪದಮಾಗಮಾನಾಂ |

ಅಶ್ಮಾನಮಾಸ್ಥಾಪಯತಾ ಪರಸ್ತಾತ್  
ಯತ್ಪಾಣಿನಾ ವಿಶ್ವಪತೇರವಾಪ್ಯಂ || ೧೨.೬೫ ||

ಅತೀತ್ಯ ಕೃಚ್ಛ್ಚಾತ್ ಸಮುದಾಯಶೋಭಾಂ  
ಪ್ರತ್ಯಂಗ ಸೌಂದರ್ಯಪರಾ ದಿದೃಕ್ಷಾ |  
ಪರ್ಯಭ್ರಮತ್ ಪ್ರಾಪ್ತವಿಹಾರಡೋಲಾ  
ಪುಷ್ಪೇಷು ಭೃಂಗೀವ ಮುಹುಃ ಸಖೀನಾಂ || ೧೨.೬೬ ||

ಶೃಂಗಾರಯೋನೇರಿವ ಶಿಲ್ಪವಿದ್ಯಾಂ  
ದಿವ್ಯಾಂ ತ್ರಿಲೋಕ್ಯಾ ಇವ ದಿಷ್ಟವೃದ್ಧಿಂ |  
ಸೀಮಾಂತರೇಖಾಮಿವ ಸಂಪದಸ್ತಾಂ  
ಜಗುಃ ಸ್ಮಿ ಯೋ ಜಂಗಮರತ್ನಸೃಷ್ಟಿಂ || ೧೨.೬೭ ||

ವಯಸ್ಯಯಾಽಭೀಷ್ಟವರಾನುಯೋಗೇ  
ಸಾಽಪಶ್ಯದಾತ್ಮಾನಮಮಂದಲಜ್ಜಾ |  
ಅಸೂಚಯನ್ನೂನಮನೇನ ತಸ್ಯಾಃ  
ಸ್ವಲಕ್ಷಣಂ ಶೌರಿಮನನ್ಯಲಕ್ಷ್ಯಂ || ೧೨.೬೮ ||

ಅಲಿಪ್ಸತ ಶ್ಲೇವ ಹವಿಸ್ತದೈನಾಂ  
ದೈತ್ಯಸ್ವಭಾವೋ ದಮಘೋಷಜನ್ಮಾ |  
ತಸ್ಮೈ ಚ ಕೃಷ್ಣೈಕಮನೋರಥಾಂ ತಾಂ  
ರೂಪಾಧಿಕಾಂ ದಾತುಮಿಯೇಷ ರುಕ್ಮೀ || ೧೨.೬೯ ||

ಪರಸ್ವರಂ ಭೂಷಯತಃ ಪ್ರತೀರ್ಕಾ  
ಔದ್ವಾಹಿಕಂ ಮಂಗಲಮುದ್ವಹಂತ್ಯಾಃ |  
ಪ್ರಾಯಃ ಸ್ವದೀಪ್ತೇರತಿರೋಧಿಮಿಚ್ಛ-  
ಂತ್ಯಾವಾರಯನ್ನಾಭರಣಾನಿ ತಸ್ಯಾಃ || ೧೨.೭೦ ||

ಲಾವಣ್ಯಕಲ್ಪದ್ರುಮಮಂಜರೀಂ ತಾಂ  
ಶೃಂಗಾರದಿಗ್ವಾರಣವೈಜಯಂತೀಂ |

ಸೌಂದರ್ಯದುಗ್ಧೋದಸುಧಾಪ್ರಸೂತಿಂ  
 ಸೈರಂಧ್ರಿಕಾಃ ಪ್ರಕ್ಷ್ಯ ಮಿಥಃ ಶಶಂಸುಃ || ೧೨.೨೧ ||

ವ್ಯಾಮಾತಿರಿಕ್ತಸ್ತನಕುಂಭಭೂಮ್ನಾ  
 ವ್ಯಾಪ್ತಾಕೃತಿಂ ಯೌವನಕುಂಜರೇಣ |  
 ಪ್ರಸಾಧಯಂತ್ಯಃ ಪತಿದೇವತಾಸ್ತಾಂ  
 ನಾಥೋಚಿತಾಂ ಪ್ರೇಕ್ಷ್ಯ ನ ತೃಪ್ತಿಮಾಪುಃ || ೧೨.೨೨ ||

ಮೌಲೌ ಸುಕೇಶ್ಯಾಃ ಸ್ಫುಟರಶ್ಮಿಜಾಲಂ  
 ಮುಕ್ತಾಮಯಂ ಜಾಲಕಮಾಬಬಂಧುಃ |  
 ಕ್ರೀಡೋಚಿತಂ ಕೃಷ್ಣಮೃಗಂ ಗೃಹೀತುಂ  
 ತನ ಸ್ಮರೋ ವಾಗುರಿಕಸ್ತದಾಽಭೂತ್ || ೧೨.೨೩ ||

ಅನನ್ಯದೃಷ್ಟಿಂ ವಿತತಾನ ತಾಮ-  
 ಪ್ಯಾದರ್ಶಸಂಕ್ರಾಂತಿ ವಿಶೇಷದೃಶ್ಯಂ |  
 ಪ್ರಸಾಧನೈಃ ಪ್ರಾಪ್ತಗುಣೈಃ ಪ್ರತೀಕ್ಷ್ಯಂ  
 ತಸ್ಯಾ ಮುಖಂ ತಾಮರಸಾಯತಾಕ್ಷಂ || ೧೨.೨೪ ||

ಅಂಸಾವಲಂಬಿನ್ಯಸಿತೇಕ್ಷಣಾಯಾಃ  
 ಕಂಪೋಜ್ವಲಾ ಕಾಚನ ರತ್ನಮಾಲಾ |  
 ಅಲಕ್ಷ್ಯತೋಲ್ಲಾಸಿತರಮೃರಶ್ಮಿಃ  
 ಕಾಮಾರ್ಪಿತಾ ಕಾಂತಿವಿಹಾರಡೋಲಾ || ೧೨.೨೫ ||

ರರಾಜ ಮುಕ್ತಾಭಿರವಾಪ್ತಘೇನಂ  
 ರತ್ನಾಂಗದಂ ಪ್ರಾಪ್ತಗುಣಂ ತದಂಗೇ |  
 ಪ್ರವಾಹವೃತ್ತೇಃ ಪರಿವೃತ್ತಿಭೇದಾಃ  
 ಮಹೀಯಸೀ ಮಂಡಲಿತೇವ ಕಾಂತಿಃ || ೧೨.೨೬ ||

ಅಭಾಸತಾತ್ಮಸ್ಮಿತಸೌಮ್ಯಭಾಸಾ  
 ಹಾರೇಣ ಹೃದ್ಯೇನ ಜಗತ್ಪ್ರತಿಕ್ಷ್ಯಾ |

ಪ್ರಿಯಸ್ಯ ಚಂದ್ರಂ ಹೃದಯಾದ್ವಿಧಾತುಃ  
ಪ್ರಾಪ್ತಾನುಸಾರೇವ ನಿಸರ್ಗಶುದ್ಧಂ || ೧೨.೨೨ ||

ಮನುಷ್ಯತಾಕಂಚುಕಿತಾತ್ಮಭೂಮ್ನಃ  
ಕಾಲೇ ಚಕಾಶೇ ಕುಚಕಂಚುಕಶ್ರೀಃ |  
ರತ್ನಾಚಲೇ ಭೋಗಿಶಯಪ್ರಿಯಾಯಾಃ  
ಸ್ವತಲ್ಪನಿವೋಕ ಇವಾವಲೀನಃ || ೧೨.೨೪ ||

ಆದರ್ಶಬಿಂಬೇನ ತದಂಗಕಾಂತೇಃ  
ಅಕ್ಷಾಮ್ಯತಾ ನಿಷ್ಪ್ರತಿಮತ್ವವಾದಂ |  
ಪ್ರತಿಪ್ರವೃತ್ತಿಂ ಪ್ರತಿಮಾಂ ವಿಧಾಯ  
ಪ್ರಖ್ಯಾಪಿತಾ ವೃತ್ತವತಾಮಪೀಷ್ಯಾ || ೧೨.೨೬ ||

ಅಭಿನ್ನರೂಪಾಮನುವೇಲಭಿನ್ನಾತ್  
ಪ್ರಸಾಧನಾದಭ್ಯಧಿಕಾಂ ಪ್ರಸತ್ತಿಂ |  
ವಿಲೋಕಯಂತೀ ಜನತಾ ತದೀಯಾಂ  
ವ್ಯಾವರ್ತಯಾಮಾಸ ತತೋ ನ ದೃಷ್ಟಿಂ || ೧೨.೪೦ ||

ಮುಖೇಂದುಲಾವಣ್ಯಸುಧಾಪ್ರವಾಹೇ  
ಮುಹುಃ ಪ್ರತೀಪಪ್ಲವನೋದ್ಯತೇನ |  
ತತ್ಕರ್ಣಭೂಷಾಮಕರೇಣ ಮನ್ಯೇ  
ಮಂದೀಕೃತಾ ಮನ್ಮಥಲಾಂಭನಶ್ರೀಃ || ೧೨.೪೧ ||

ಪ್ರಭಾಪ್ರವಾಹೋದಿತಸೈಕತಾಭೇ  
ಸ್ತನದ್ವಯೇ ತಾಮರಸೇಕ್ಷಣಾಯಾಃ |  
ತತ್ಕಂಧರಾಶಂಖಮತಲ್ಲಿಕಾಯಾಃ  
ಪ್ರಸೂತಿರಾಶಂಕೃತ ಹಾರವೃತ್ಯಾ || ೧೨.೪೨ ||

ಸ್ವಭಾವಜಾದಭ್ಯಧಿಕಂ ತದಂಗೇ-  
ಷ್ವಾಸಾದಿತಂ ಸೌರಭಮಂಗರಾಗೈಃ |

ಸ ಸರ್ವಗಂಧೋಽಪಿ ಯದನ್ವಯೇನ  
ಪ್ರಭೂತಮಾವೋದವಿಶೇಷಮೃಚ್ಛೇತ್ || ೧೨.೮೩ ||

ಪ್ರತಿಕ್ರಿಯಾಮಾತ್ಮತಿರಸ್ಕಿಯಾಯಾಃ  
ಪ್ರಾಯಃ ಸ್ವಯಂ ವ್ಯಾಪೃತಯಾ ವಿಧಾತುಂ |  
ತದಂಗಯೋಗೋಜ್ಜ್ವಲರತ್ನಧಾಮ್ನಾ  
ಸಂಭಾದಿತಂ ಮೇಖಿಲಯಾಽಂತರೀಯಂ || ೧೨.೮೪ ||

ಶಿಖಿಂಡಕಾನಿ ಶ್ರುತಿಸುಂದರೀಣಾಂ  
ಚಾರೂಣಿ ಪಾದಾಭರಣಾನಿ ತಸ್ಯಾಃ |  
ಪದೇಷು ಸಂಘರ್ಷವಶಾದಿವಾಸಃ  
ಮಿಥಃ ಪುರೋಭಾಗಿಪದಾಸ್ಪದಾನಿ || ೧೨.೮೫ ||

ಅನುಕ್ಷಣಂ ಬಂಧುಜನೈರಮುಷ್ಯಾಂ  
ಆಮುಚ್ಯಮಾನೇಷು ವಿಭೂಷಣೇಷು |  
ಅಯತ್ನತಸ್ತಾನಿ ತದಂತರಾಲೇ  
ಕೃತಾಸ್ಪದಾ ಕೇವಲತಾಽತ್ಯಶೇತ || ೧೨.೮೬ ||

ನಿನೀಷತಾಂ ದೇವಗೃಹಂ ಯಥೈತಾಂ  
ಆಕಲ್ಪಲಕ್ಷ್ಮ್ಯ ಸಮಯೋಜಯಂತ |  
ಮುಕುಂದಸಂಸ್ಪರ್ಶಮವಾಪ್ತುಮರ್ಹಾ  
ಸೈವ ಸ್ಥಿರಾ ಧನ್ಯತಮಾ ಬಭೂವ || ೧೨.೮೭ ||

ಪತಿವ್ರತಾಃ ಪಾರ್ಥಿವಯೋಷಿತಸ್ತಾಂ  
ಪ್ರತ್ಯಂಗಸೌಂದರ್ಯನಿಮಗ್ನಭಾವಾಃ |  
ಕೃತಾಶಿಷಃ ಕೃಷ್ಣಮನೋರಥಸ್ಯಾಂ  
ಆರೋಪ್ಯ ಕರ್ಣೇರಥಮನ್ವಗಚ್ಛತ್ || ೧೨.೮೮ ||

ಮಂಗಲ್ಯಸಂಗೀತಸಮೇತಯಾತ್ರಾಂ  
ಅನುಷ್ಯದೇವೀಭಿರನುದ್ರುತಾ ಸಾ |

ನಿನಂಸಿತೈಷಾ ಸ್ವಯಮೇವ ದೇವೀ  
ನಾನ್ಯೇತಿ ಸದ್ಭಿರ್ನಿರಣಾಯಿ ನಾಥಾ || ೧೨.೮೯ ||

ಭಾವಂತರೇಷು ಪ್ರತಿಪನ್ನಲೀಲಾ  
ಪೈತಾಮಹಾದೀನಿ ಪದಾನಿ ದಾತುಂ |  
ಸ್ವದತ್ತಶಕ್ತೇಃ ಕುಹನಾಮನುಷ್ಯಾ  
ಕುತಶ್ಚಿದಿಷ್ಟಂ ಸ್ವಯಮಾಶಶಂಸೇ || ೧೨.೯೦ ||

ಪ್ರಣಮ್ಯ ಮೂರ್ಧ್ನಾ ನಿಹಿತೋಪಹಾರಾಂ  
ಉತ್ತಸ್ಥುಷೀಮುತ್ಸವದೇವತೈನಾಂ |  
ಅವೋಚದಾರಾದಶರೀರಿವಾಚಾ  
ಪರೈರಜಯ್ಯಂ ಪತಿಮಾಪ್ನುಹೀತಿ || ೧೨.೯೧ ||

ಪತ್ಯಾ ನಿಜೇನ ಪರಿಣೀತಿಮವಾಪ್ತುಕಾಮಾ  
ಲಬ್ಧ್ವಾ ವರಂ ಲಲಿತಮುತ್ಸವದೇವತಾಯಾಃ |  
ತೇನೈವ ಸಾ ಸಮಸಮೀಹಿತಸಿದ್ಧಿರಾಸೀತ್  
ಮಾನಾಧಿಕಾ ಜಗತಿ ಮನ್ಮಥಮನ್ಮಥೇನ || ೧೨.೯೨ ||

ಊರುಃ ಸವ್ರೋ ನಯನಕಮಲಂ ಭ್ರೂಲತಾ ಚಾಪಿ ತಸ್ಯಾಃ  
ಪ್ರಾವೇಪಂತ ಪ್ರಿಯಮುಪಗತಂ ಸೂಚಯಂತಿ ಸ್ವವೃತ್ತ್ಯಾ |  
ಆರಾದಾಸೀದಲಘುತುಲಸೀಗಂಧಸೌಮ್ಯಃ ಸಮೀರಃ  
ಪ್ರತ್ಯಾಸನ್ನಂ ಮುಹುರುದಚರತ್ಪಾಂಚಜನ್ಯಪ್ರಣಾದಃ || ೧೨.೯೩ ||

|| ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ  
ಕೃತಿಷು ಯಾದವಾಭ್ಯುದಯೇ ಮಾಹಾಕಾವ್ಯೇ ದ್ವಾದಶಃಅ ಸರ್ಗಃ ||